

مرد و عورت کے لیے پلاٹینم کی انگوٹھی کا حکم

مجیب: ابو حذیفہ محمد شفیق عطاری

مصدق: مفتی محمد قاسم عطاری

فتویٰ نمبر: 48

تاریخ اجراء: 15 ذوالحجہ الحرام 1439ھ / 27 اگست 2018ء

دارالافتاء اہلسنت

(دعوت اسلامی)

سوال

کیا فرماتے ہیں علمائے دین و مفتیان شرع متین اس مسئلے کے بارے میں کہ

(1) پلاٹینم کی انگوٹھی مرد کے لئے پہننا کیسا ہے؟

(2) یہی انگوٹھی عورت کے لئے پہننے کا کیا حکم ہے؟

بِسْمِ اللّٰهِ الرَّحْمٰنِ الرَّحِیْمِ

الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

(1) پلاٹینم چاندی جیسی ایک سفید، بھورے رنگ والی قیمتی دھات ہے۔

اردو لغت میں ہے ”پلاٹینم: چاندی جیسی سفید لیکن بھورے رنگ کی آمیزش لیے ایک بیش قیمت دھات۔“ (اردو لغت، جلد 4، صفحہ 127، ترقی اردو بورڈ، کراچی)

علمی اردو لغت میں ہے ”پلاٹینم: ایک مشہور قیمتی دھات۔“ (علمی اردو لغت، صفحہ 371، علمی کتب خانہ)

فیروز اللغات میں ہے ”پلاٹینم: قیمتی دھات۔“ (فیروز اللغات، صفحہ 302، فیروز سنز، لاہور)

پریکٹیکل ڈکشنری میں پلاٹینم کا معنی ہے: “A valuable metallic element”

(Practical Dictionary, page 608, Kitabistan Publishers)

لہذا مردوں کے لئے پلاٹینم کی انگوٹھی پہننا ناجائز ہے کیونکہ چاندی (ایک انگوٹھی جس کا وزن ساڑھے چار ماشے سے کم ہو) کے علاوہ کسی بھی قسم کی دھات (پیتل، لوہا وغیرہ) مرد کے لیے حرام ہے اور پلاٹینم بھی دھات ہی ہے لہذا مرد کے لئے پہننا ناجائز ہے۔

در مختار میں ہے: ”ولا يتختم) إلا بالفضة لحصول الاستغناء بها في حرم (بغيرها كذهب و حديد و صفر) و رصاص و زجاج و غيرها“ ترجمہ: چاندی سے حاجت پوری ہو جانے کی وجہ سے انگوٹھی صرف چاندی کی ہی بنائی جاسکتی ہے لہذا اس کے علاوہ دیگر اشیا مثلاً سونا، لوہا پیتل، تانبا، جست و غیرہ کی انگوٹھی حرام ہے۔

اس کے تحت ردالمختار میں ہے ”(قوله ولا يتختم إلا بالفضة) هذه عبارة الإمام محمد في الجامع الصغير۔۔۔ (قوله في حرم بغيرها إلخ) لما روى الطحاوى بإسناده إلى عمران بن حصين وأبي هريرة قال: نهى رسول الله صلى الله تعالى عليه وسلم عن خاتم الذهب، وروى صاحب السنن بإسناده إلى عبد الله بن بريدة عن أبيه: أن رجلا جاء إلى النبي - صلى الله تعالى عليه وسلم - وعليه خاتم من شبه فقال له: مالي أجد منك ربح الأصنام فطرحة ثم جاء وعليه خاتم من حديد فقال: مالي أجد عليك حلية أهل النار فطرحة فقال: يا رسول الله من أي شيء أتخذته؟ قال: أتخذته من ورق ولا تتمه مثقالا" فعلم أن التختم بالذهب والحديد والصفير حرام فألحق اليشب بذلك لأنه قد يتخذ منه الأصنام، فأشبهه الشبه الذي هو منصوص معلوم بالنص إنقاني والشبه محر ك النحاس الأصفر قاموس“ ترجمہ: (مصنف کا قول: مرد صرف چاندی کی انگوٹھی پہن سکتا ہے) یہ امام محمد رحمۃ اللہ علیہ کی جامع الصغير میں عبارت ہے (مصنف کا قول: اس کے علاوہ حرام ہے الخ) کیونکہ امام طحاوی اپنی سند کے ساتھ حضرت عمران بن حصین اور حضرت ابو ہریرہ رضی اللہ عنہما سے روایت کرتے ہیں کہ آپ نے فرمایا: رسول اللہ صلی اللہ علیہ وسلم نے سونے کی انگوٹھی سے منع فرمایا ہے اور امام ابو داؤد نے حضرت ابن بريدہ رضی اللہ عنہ کی سند کے ساتھ روایت کیا ہے کہ حضور نبی کریم صلی اللہ علیہ وآلہ وسلم کی بارگاہ میں ایک شخص پیتل کی انگوٹھی پہنے ہوئے آئے تو حضور صلی اللہ تعالیٰ علیہ وآلہ وسلم نے فرمایا: کیا بات ہے کہ تم سے بت کی بو آتی ہے؟ تو انہوں نے وہ انگوٹھی پھینک دی، پھر لوہے کی انگوٹھی پہن کر آئے، فرمایا: کیا بات ہے کہ تم جہنمیوں کا زیور پہنے ہوئے ہو؟ تو اسے بھی پھینکا اور عرض کی، یا رسول اللہ! کس چیز کی انگوٹھی بناؤں؟ فرمایا: چاندی کی بناؤ اور ایک مثقال پورا نہ کرو۔ الغرض اس سے معلوم ہو گیا کہ سونے، لوہے اور پیتل کی انگوٹھی حرام ہے، لہذا یشب (ایک قیمتی پتھر ہے، یہ) بھی اسی کے ساتھ ملا یا جائے گا، کیونکہ اس کے بت بنائے جاتے ہیں، تو یہ اس پیتل کے مشابہ ہوگا، جس پر نص وارد ہے اور نص سے ثابت چیز یقینی ہوتی ہے۔ شبہ زرد تانبا ہے، القاموس

۔ (در مختار مع ردالمختار، کتاب الحظر والاباحۃ، فصل فی اللبس، جلد 9، صفحہ 593-594، مطبوعہ کوئٹہ)

اعلیٰ حضرت امام احمد رضا خان علیہ رحمۃ الرحمن سے جب چھلے کے بارے میں سوال کیا گیا کہ، کیا مرد چھلا پہن سکتا ہے؟ تو آپ علیہ الرحمہ نے جواباً ارشاد فرمایا: ”حرام ہے:“ ”فقد قال صلى الله تعالى عليه وآله وسلم فى الذهب والفضة انهما محرمان على ذكور امته قلت ولا يجوز القياس على خاتم الفضة لأنه لا يختص بالنساء بخلاف ما نحن فيه فينهي عنه على ترى الى ما فى رد المحتار عن شرح النقاىه، انما يجوز التختم بالفضة لو هيئة خاتم الرجال ام لوله فسان او اكثر حرام، ولان الخاتم يكون للتزين وللختم اما هذا فلا شىء فيه الا التزين“، یعنی سونے چاندی کے متعلق حضور صلی اللہ تعالیٰ علیہ وآلہ وسلم نے ارشاد فرمایا: ”یہ دونوں میری امت کے مردوں کیلئے حرام ہیں۔“ میں کہتا ہوں: اس (چھلے) کو چاندی کی انگوٹھی پر قیاس کرنا جائز نہیں ہے (کہ چاندی کی انگوٹھی جائز ہے تو چھلا بھی جائز ہونا چاہیے) کیونکہ چاندی کی انگوٹھی عورتوں کے ساتھ مختص نہیں ہے بخلاف اس (چھلے) کے جس کی ہم بحث کر رہے ہیں بلکہ اس سے مردوں کو منع کیا جائے گا، کیا تم اس کی طرف نہیں دیکھتے جو فتاویٰ شامی میں شرح نقایہ کے حوالے سے ہے کہ: چاندی کی انگوٹھی پہننا اگر مردانہ سبیت کے مطابق ہو تو جائز ہے لیکن اگر اس کے دو یا زیادہ نگینے ہوں تو حرام ہے، اور اس لئے کہ انگوٹھی زیب و زینت اور مہر کے لیے ہوا کرتی ہے لیکن چھلے میں زیب و زینت کے علاوہ کوئی مقصد باقی نہیں رہتا۔“ (فتاویٰ رضویہ، جلد 22، صفحہ 147، 148، مطبوعہ رضافاؤنڈیشن، لاہور)

صدر الشریعہ مفتی محمد امجد علی اعظمی صاحب رحمۃ اللہ تعالیٰ علیہ فرماتے ہیں: ”مرد کو زیور پہننا مطلقاً حرام ہے صرف چاندی کی ایک انگوٹھی جائز ہے جو وزن میں ایک مثقال یعنی ساڑھے چار ماشہ سے کم ہو اور سونے کی انگوٹھی بھی حرام ہے... انگوٹھی صرف چاندی ہی کی پہنی جاسکتی ہے دوسری دھات کی انگوٹھی پہننا حرام ہے مثلاً گواہا، پیتل، تانبا، جست وغیرہ ان دھاتوں کی انگوٹھیاں پہننا مرد۔۔۔ کے لئے ناجائز ہیں۔“ (بہار شریعت، جلد 3، حصہ 16، صفحہ 426، مطبوعہ مکتبۃ المدینہ، کراچی)

(2) پلاٹینم کی انگوٹھی عورت کے لئے پہننا جائز ہے کیونکہ فی زمانہ سونے، چاندی کے علاوہ دیگر دھاتیں، آرٹیفیشل جیولری کا استعمال عورت کے لیے جید مفتیان کرام نے عموم بلوی اور حرج کی وجہ سے اس کے جواز کا فتویٰ دیا ہے لہذا یہ پہننا بھی جائز ہے۔

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّمَ



Dar-ul-IftaAhlesunnat (Dawat-e-Islami)



www.daruliftaahlesunnat.net



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net